

## **Santa Marija Maddalena De Pazzi**

Marija Maddalena qabel ma daħlet soru Karmelitana kien jsimha Katerina. Minn ċkunitha dehret li kienet magħżula minn Alla biex tikber u timxi 'l quddiem fil-qdusija. Ommha Marija u missierha Kamillu ferħu mhux ftit bit-twelid tagħha fit-2 ta' April 1566. L-ewwel kliem li għallmu lil Katerina kienu: "Ġesu" u "Marija", u malli kibret ftit tnisslet fiha ġibda kbira lejn ir-religjon. Minn meta kienet għadha tifla, Katerina kienet tmur tinħeba f'xi kamra, toqgħod għarkobbtejha u tgħaddi sigħat titlob bla ma tiċcaqlaq. Kellha qima kbira lejn il-Kredu msejjaħ ta' San Atanasju, li jfisser tajjeb il-Fidi Nisranija rigward il-Misteru tat-Trinita'. Kienet iżzomm dejjem ma' ġemb qalbha kopja ta' dan il-Kredu, u fis-sodda tal-mewt talbet lis-Sorijiet sħabha li jaqrawhulha.



Katerina kienet tħobb taħseb fuq it-tbatijiet ta' Kristu Msallab. Darba meta kellha xi disa' snin, biex tpatti għat-tbatijiet ta' Kristu, bdiet issawwat lilha nfisha b'ħabel imdawwar bix-xewk. Għamlet kuruna b'għollieq u qegħditha fuq rasha. Il-qaddejja tad-dar ittendiet, u għalxejn qaltilha Katerina biex ma tgħid lil ħadd għax dik kienet pronta tgħid kollox lil ommha. Malajr waqfu l-penitenzi kollha, imma Katerina baqgħet dejjem ħsiebha fi Kristu, u bilkemm kienet għalqet l-għaxar snin meta offrietlu xubitha għal dejjem.

Missier Katerina, Kamillu, ġie maħtur Gvernatur ta' Kortona fejn mar hu u l-familja kollha. Imma Katerina kellha tibqa' f'Firenze. Kienet tieħu ħsiebha zijitha li kienet soru fil-monasteru ta' San Ġwann tal-Kavaliere. Damet hemm mas-sorijiet mas-sena u nofs u ħassitha li kienet qiesha l-ġenna, tipprova li tagħmel kollox bħas-sorijiet l-oħra. Għalhekk meta l-ġenituri tagħha ġew lura minn Kortona sabuha li naqset xi ftit u kważi wiċċha bla kulur. Ħassew għalhekk id-dmir li jieħdu ħsiebha biex tissaħħah. Ħaduha f'dar fil-kampanja għall-arja u għamlu kull ma setgħu biex terġa' tiġi f'saħħitha għalli kienet.

Kif kienet id-drawwa ta' dawk iż-żmenijiet, il-ġenituri ta' Katerina, bħall-ġenituri l-oħra kollha, kienu fid-dmir li jsibu huma l-maħbub ta' binthom. Għalhekk malli

Katerina għalqet is-sittax-il sena riedu jsibulha żagħżuġh li jkun jixirqilha bħala żewġha. Imma Katerina ma riedet taf b'ħadd: "Lanqas jekk jaqtgħuli rasi ma nizzewweg. Jien ta' Kristu u ta' Kristu biss", kienet tgħid. Is-sur Kamillu tħabat ħafna ma' bintu biex tbiddel il-fehma tagħha imma kollu kien ta' xejn. Fl-aħħar, fuq il-parir tal-konfessur tiegħu, qal lil Katerina: "Jekk trid tmur soru jien imbierkek. Tkun magħmulha r-rieda ta' Alla." Wara ftit tat-tħassib, Katerina għazlet li tidhol soru mal-Karmelitani ta' Santa Marija tal-Angli f'Firenze, li kien l-ewwel monasteru tas-Sorijiet Karmelitani f'Firenze. Ir-regola iebesha u l-imħabba lejn l-Ewkaristija li kien hemm f'dan il-monasteru ġibduha wisq. Malli rifset l-għatba tal-monasteru bidlet isimha fi suor Marija Maddalena. Il-ferħ tagħha kien bla qies malli libset it-tonka ta' Karmelitana, u dejjem kienet tgħid u ttenni: "Kunu ferħanin għax Ġesu' ma jridx nies ta' qalbhom sewda".

Ta' spiss kienet tmur fil-kappella tan-novizzjat titlob u tgħid: "Oh Imħabba, kemm huma ftit dawk li jhobbuk tassew." Meta għalqet is-sena tan-novizzjat, is-Superjura dehrilha li Suor Marija Maddalena ma kellhiex tagħmel il-professjoni imma riditha tistenna ftit tax-xhur aktar biex tkun tista' tipprofessa ma' sħabha. Imma ftit wara suor Marija mardet marda qalila u ħasbuha li kienet sejra tmut, għalhekk għamlulha l-professjoni malajr. B'danakollu fieqet u ftit wara reggħet bdiet bit-tgħakkis tagħha nnifisha li kienet imdorrija tagħmel. Waqt li kienet fil-kappella fix-xahar ta' Ġunju 1584, ħasset xi ħaġa speċjali f'idejha, f'riġlejha u f'qalbha. Kristu Msallab ried jagħtiha l-ġrieħi li ġarrab fuq is-salib, biex tbatu miegħu u bħalu. Ħajjitha għadietha f'penitenzi kbar, imma kienet dejjem lesta li toqgħod għar-rieda tas-superjuri tagħha. Meta mbagħad is-superjuri ma ħallewhiex tagħmel xi penitenzi speċjali, dehrilha Ġesu' u qalilha: "Marija, għax m'intix tagħmel dawk il-penitenzi" Izda 'Sor Marija Maddalena kienet pronta u wegħbitu: "Sinjur, issa jien irrid nobdi lis-superjuri tiegħi, imbagħad meta nkun miegħek nobdi lilek". Rawmet f'qalbha qima kbira lejn il-kliem tal-Evangeli: Verbum Caro Factum Est - Il-Kelma ta' Alla Saret Bniedem, u spiss kienet tliessen dawn il-kelmiet ta' fidi fl-lben ta' Alla magħmul Bniedem.

Santa Marija Maddalena De Pazzi għaddiet tigrub kbir. Għal ħames snin ġarrbet tentazzjonijet kbar, tfixkil fir-ruħ, dieqa kbira fil-ħwejjeg ta' Alla. Kien kollu ġej mix-xitan. Imma Santa Marija Maddalena, imsaħħa b'fidi qawwija u sħiħa baqgħet twettaq sa l-inqas dmir tagħha, tafda dejjem f'Alla sakemm għoġbu jeħlisha minn dak it-tfixkil kbir. Wara dan it-tigrub kollu, ġie l-ferħ u l-hena. F'vizjoni li kellha dehrilha Ġesu' Kristu li għazilha bħala l-għarusa Tiegħu; dehrilha wkoll il-Madonna u tatha l-mant tagħha, xbiha tas-safa li biha kienet imzejna.

Din il-qaddisa ħadmet ferm biex fil-monasteru tagħha tixgħel fil-qlub tas-sorijiet l-imħabba u x-xewqa tal-qdusija. Għamlet ħafna twissijiet u ordnijiet li ġew milqugħa

mis-Sorijiet l-oħra biex jitharrġu aħjar f'kull għamla ta' tjubija. Santa Marija Maddalena dak li kienet tgħid lil ħaddiehor l-ewwel kienet tagħmlu hi, u l-eżempju tal-ħajja tagħha safi ta' mera għall-oħrajn. Qdiet diversi dmirijiet għall-gid tal-monasteru tagħha. Is-sorijiet riedu jagħmluha Superjura, imma hi bl-ebda mod ma riedet taċċetta. Meta kienet majjistra tan-novizzi, semgħet lehen li jgħidilha li kienet waslet biex tħalli din l-art. Fil-fatt, ftit wara nxejtet fis-sodda biex qatt ma tqum aktar. Għalkemm kellha ugiġħ kbir qatt ma kienet tilmenta. Anzi kienet tgħid: "Irrid inbati għal Ġesù". Fit-28 ta' Mejju 1607, ruħha ttajret lejn Alla. Mietet imma ġisimha għadu sħiħ sal-lum fil-monasteru tal-Karmelitani ta' Firenze.

Għamlet mirakli kbar kemm f'Firenze u ma' l-Italja kollha, Franza, Spanja u l-Ġermanja. Ġiet imxandra bħala qaddisa fis-sena 1669.

Il-Kavaleri ta' Malta kellhom qima, kbira lejn din il-qaddisa, tant li kienu jqiegħdu x-xbieha tagħha fuq ix-xwieni tagħhom l-aktar waqt xi ħbit mal-għedewwa tal-baħar. Il-festa ta' Santa Marija Maddalena De Pazzi ssir f'25 ta' Mejju.

**[www.fleurdelysparish.com](http://www.fleurdelysparish.com)**

Find us on 

***fleurdelysmalta.parish***

*Ritratt: Pittura ta' Santa Marija Maddalena De Pazzi, xogħol ta' Joseph Cauchi fuq bandalora li tkun armata fil-Festa tal-Madonna tal-Karmnu fi Fleur-de-Lys.*